



Ġabra tal-ġurisprudenza

SENTENZA TAL-QORTI TAL-ĠUSTIZZJA (L-Għaxar Awla)

18 ta' Jannar 2018*

“Rinviju għal deċiżjoni preliminari – Moviment liberu tal-kapital – Artikoli 63 u 65 TFUE – Regolament (KE) Nru 883/2004 – Artikolu 11 – Imposti fuq id-dħul mill-kapital li jikkontribwixxu għall-finanzjament tas-sigurtà soċjali ta' Stat Membru – Eżenzjoni għaċ-ċittadini tal-Unjoni Ewropea affiljati ma' skema ta' sigurtà soċjali ta' Stat Membru ieħor – Persuni fiżiċi affiljati ma' skema ta' sigurtà soċjali ta' Stat terz – Differenza fit-trattament – Restrizzjoni – Ġustifikazzjoni”

Fil-Kawża C-45/17,

li għandha bhala sugġett talba għal deċiżjoni preliminari skont l-Artikolu 267 TFUE, imressqa mill-Conseil d'État (il-Kunsill tal-Istat, Franza), permezz ta' deċiżjoni tal-25 ta' Jannar 2017, li waslet fil-Qorti tal-Ġustizzja fit-30 ta' Jannar 2017, fil-proċedura

Frédéric Jahin

vs

Ministre de l'Économie et des Finances,

Ministre des Affaires sociales et de la Santé,

IL-QORTI TAL-ĠUSTIZZJA (L-Għaxar Awla),

komposta minn A. Borg Barthet, li qed jaġixxi bhala President tal-Awla, M. Berger u F. Biltgen (Relatur), Imhallfin,

Avukat Ġenerali: P. Mengozzi,

Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ipprezentati:

- għal F. Jahin, minn E. d'Onorio di Meo, avukat,
- għall-Gvern Franciż, minn D. Colas u R. Coesme, bhala aġenti,
- għall-Kummissjoni Ewropea, minn D. Martin u L. Malferrari, bhala aġenti,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

* Lingwa tal-kawża: il-Franciż.

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikoli 63 sa 65 TFUE, kif ukoll tal-Artikolu 11 tar-Regolament (KE) Nru 883/2004 tal-Parlament Ewropew u tal-Kunsill tad-29 ta' April 2004 dwar il-kordinazzjoni ta' sistemi ta' sigurtà soċjali (ĠU Edizzjoni Speċjali bil-Malti, Kapitolu 5, Vol. 5, p. 72).
- 2 Din it-talba tressqet fil-kuntest ta' kawża bejn Frédéric Jahin minn naħa u l-ministre de l'Économie et des Finances (il-Ministru għall-Ekonomija u għall-Finanzi, Franza) kif ukoll il-ministre des Affaires sociales et de la Santé (il-Ministru għall-Affarjiet Soċjali u għas-Sahħa, Franza) min-naħa l-oħra, dwar il-ħlas ta' diversi kontribuzzjonijiet u imposti fiskali għas-snin 2012 sa 2014, relatati mad-dħul patrimonjali miksub fi Franza.

Il-kuntest ġuridiku

Id-dritt tal-Unjoni

- 3 Ir-Regolament Nru 883/2004 ħassar, mill-1 ta' Mejju 2010, ir-Regolament tal-Kunsill (KEE) Nru 1408/71 tal-14 ta' Ġunju 1971, dwar l-applikazzjoni ta' l-iskemi tas-Sigurtà Soċjali għall-persuni impjegati, għall-persuni li jaħdmu għal rashom u għall-membri tal-familji tagħhom li jiċċaqilqu fil-Komunità, fil-verżjoni tiegħu emendata u aġġornata bir-Regolament tal-Kunsill (KE) Nru 118/97 tat-2 ta' Dicembru 1996 (ĠU Edizzjoni Speċjali bil-Malti, Kapitolu 5, Vol. 3, p. 3) (iktar 'il quddiem ir-“Regolament Nru 1408/71”). Id-dispożizzjonijiet tar-Regolament Nru 883/2004 rilevati għall-kawża preżenti ma kinux suġġetti, madankollu, għal emendi sostanzjali meta mqabbla ma' dawk li kienu jikkorrispondu magħhom fir-regolament imħassar.
- 4 L-Artikolu 2 tar-Regolament Nru 883/2004, intitolat “Persuni koperti” jipprovdi fil-paragrafu 1 tiegħu:
“Dan ir-Regolament għandhu japplika għal ċittadini ta' Stat Membru, persuni mingħajr Stat u refuġjati li għandhom ir-residenza tagħhom fi Stat Membru li huma jew li kienu suġġetti għal-leġislazzjoni ta' Stat Membru jew ta' aktar minn Stat Membru wiehed, kif ukoll għall-membri tal-familji tagħhom u għas-superstiti tagħhom.”
- 5 Skont l-Artikolu 3(1) ta' dan ir-regolament:
“Dan ir-Regolament għandu japplika għal-leġislazzjoni kollha li tikkonċerna l-fergħat li ġejjin tas-sigurtà soċjali:
(a) benefiċċji marbutin mal-mard;
(b) benefiċċji ta' maternità u benefiċċji ekwivalenti ta' paternità;
(c) benefiċċji marbutin ma' l-invalidità;
(d) benefiċċji marbuta ma' l-età;
(e) benefiċċji għas-superstiti;
(f) benefiċċji marbutin ma' incidenti fuq il-post tax-xogħol u mard marbut max-xogħol;

- (g) għotjiet marbutin ma' mewt;
- (h) benefiċċji mogħtija lil persuni li ma jkunux impjegati;
- (i) benefiċċji ta' qabel l-irtirar;
- (j) benefiċċji marbuta mal-familja.”

6 L-Artikolu 11(1) tal-imsemmi regolament jipprevedi:

“Il-persuni li għalihom japplika dan ir-Regolament għandhom ikunu suġġetti għal-leġislazzjoni ta' Stat Membru wiehed biss. [...]”

7 Ir-Regolament Nru 883/2004 japplika għall-Istati Membri kollha taż-Żona Ekonomika Ewropea (ŻEE) bis-saħħa tad-Deciżjoni Nru 76/2011 tal-Kumitat Kongunt taż-ŻEE tal-1 ta' Lulju 2011 li temenda l-Anness VI (Sigurtà Soċjali) u l-Protokoll 37 għall-Ftehim taż-ŻEE (ĠU 2011 L 262, p. 33).

8 Barra minn hekk, għal dak li jirrigwarda l-Konfederazzjoni Svizzera, skont l-Artikolu 8 tal-Ftehim bejn il-Komunità Ewropea u l-Istati Membri tagħha, minn naħa waħda, u l-konfederazzjoni Żvizzera, min-naħa l-oħra, dwar il-moviment liberu tal-persuni, iffirmit fil-Lussemburgu fil-21 ta' Ġunju 1999 (ĠU 2009, L 353, p. 71), li daħal fis-seħħ fl-1 ta' Ġunju 2002, il-partijiet kontraenti għandhom jirregolaw, konformement mal-Anness II ta' dan il-ftehim, il-koordinazzjoni tas-sistema ta' sigurtà soċjali. Permezz tad-Deciżjoni Nru 1/2012 tal-Kumitat Kongunt stabbilit skont il-Ftehim bejn il-Komunità Ewropea u l-Istati Membri tagħha, minn naħa waħda, u l-Konfederazzjoni Svizzera, min-naħa l-oħra, dwar il-Moviment Liberu tal-Persuni tal-31 ta' Marzu 2012, li tissostitwixxi l-Anness II ta' ma' dak il-Ftehim dwar il-koordinazzjoni tal-iskemi tas-sigurtà soċjali (ĠU 2012, L 103, p. 51), li daħlet fis-seħħ fl-1 ta' April 2012, is-Sezzjoni A tal-imsemmi anness giet aġġornata u issa tirreferi għar-Regolament Nru 883/2004.

Id-dritt Franciż

9 Skont l-Artikolu 1600-0 C tal-code général des impôts (il-Kodiċi Ġenerali tat-Taxxi), fil-verżjoni tiegħu applikabbli għall-fatti tal-kawża prinċipali:

“Il-kontribuzzjoni soċjali ġenerali fuq id-dhul mill-partrimonju għandha tiġi stabbilita, ikkontrollata u miġbura konformement mad-dispożizzjonijiet tal-Artikolu L. 136-6 tal-code de la sécurité sociale (il-Kodiċi tas-Sigurtà Soċjali).”

10 L-Artikolu L.136-6 tal-code de la sécurité sociale (il-Kodiċi tas-Sigurtà Soċjali), kif emendat bil-Liġi Nru 2012-958, tas-16 ta' Awwissu 2012, huwa fformulat kif ġej:

“ I. – Il-persuni fiżiċi li, għall-finijiet tat-taxxa huma ddomiciljati fi Franza, fis-sens tal-Artikolu 4 B tal-code général des impôts (il-Kodiċi Ġenerali tat-Taxxi) huma suġġetti għal kontribuzzjoni fuq id-dhul mill-patrimonju li hija bbażata fuq l-ammont nett adottat għad-determinazzjoni tat-taxxa fuq id-dhul [...]”

Ia. – Il-persuni fiżiċi li, għall-finijiet tat-taxxa ma humiex iddomiciljati fi Franza, fis-sens tal-Artikolu 4 B tal-code général des impôts (il-Kodiċi Ġenerali tat-Taxxi) huma wkoll suġġetti għal-kontribuzzjoni fir-rigward tal-ammont nett tad-dhul, imsemmi fil-punt I tal-Artikolu 164 B tal-istess kodiċi, adottat għad-determinazzjoni tat-taxxa fuq id-dhul.

[...]”

Il-kawża prinċipali u d-domandi preliminari

- 11 F. Jahin, ċittadin Franciż, ilu residenti fiċ-Ċina mis-sena 2003. Hemmhekk huwa jeżerċita attività professjonali u huwa affiljat ma' skema privata ta' sigurtà soċjali.
- 12 Bejn is-snin 2012 u 2014, huwa gie sugġett, fi Franza, għal diversi imposti fuq id-dħul minn immobbli kif ukoll fuq qligħ kapitali miksub wara t-trasferiment ta' proprjetà immobbli.
- 13 Meta kien diġà adit b'rinviju għal deċiżjoni preliminari mill-qorti tar-rinviju, il-Conseil d'État (il-Kunsill tal-Istat, Franza), f'kawża oħra dwar imposti identiċi li waslet għas-sentenza tas-26 ta' Frar 2015, de Ruyter (C-623/13, EU:C:2015:123), il-Qorti tal-Gustizzja essenzjalment iddeċidiet li tali imposti, sa fejn ikollhom konnessjoni diretta u rilevanti ma' ċerti fergħat tas-sigurtà soċjali elenkati fl-Artikolu 4 tar-Regolament Nru 1408/71, jaqgħu fil-kamp ta' applikazzjoni ta' dan ir-regolament u huma sugġetti għall-prinċipju ta' unicità tal-leġislazzjoni applikabbli, previst fl-Artikolu 13(1) tal-imsemmi regolament, minkejja li jkun imposti fuq id-dħul mill-patrimonju ta' persuni taxxabli, irrispettivament mill-eżerċizzju ta' kwalunkwe attività professjonali.
- 14 Wara din is-sentenza, il-qorti tar-rinviju ddeċidiet, permezz ta' deċiżjoni tas-27 ta' Lulju 2015, li kull persuna fiżika affiljata ma' skema ta' sigurtà soċjali fi Stat Membru ieħor hija intitolata titlob il-kwittanza tal-imposti li għalihom kien sugġett, fi Franza, id-dħul mill-patrimonju.
- 15 Il-modalitajiet ta' rimbors tal-imposti miġbura bi ksur tad-dritt tal-Unjoni ġew stabbiliti permezz ta' żewġ stqarrijiet għall-istampa tal-20 ta' Ottubru 2015 magħmula, minn naħa, mis-secrétaire d'État chargé du Budget (is-Segretarju tal-Istat inkarigat mill-Baġit, Franza) u, min-naħa l-oħra, mid-directeur général des Finances publiques (id-Direttur Generali għall-Finanzi Pubbliċi, Franza). Fihom gie ppreċiżat li d-dritt għar-rimbors huwa rrizervat biss għall-persuni fiżiċi affiljati ma' skema ta' sigurtà soċjali ta' Stat Membru ieħor li ma huwiex ir-Repubblika Franciża u li jinsab fl-Unjoni Ewropea, iż-ŻEE jew il-Konfederazzjoni Svizzera, u b'hekk ġew esklużi l-persuni fiżiċi affiljati ma' skema ta' sigurtà soċjali fi Stat terz.
- 16 Fil-11 ta' Marzu 2016, F. Jahin ippreżenta, quddiem il-qorti tar-rinviju, rikors kontra l-istqarrijiet għall-istampa minhabba li kienu *ultra vires*, filwaqt li sostna li din l-esklużjoni kienet tmur kontra r-Regolament Nru 883/2004 u l-prinċipju ta' moviment liberu tal-kapital iggarantit mill-Artikolu 63 TFUE.
- 17 F'dawn iċ-ċirkustanzi, il-Conseil d'État (il-Kunsill tal-Istat, Franza) iddeċieda li jissospendi l-proċeduri quddiemu u li jagħmel lill-Qorti tal-Gustizzja d-domandi preliminari li ġejjin:

“L-Artikoli 63, 64 u 65 tat-Trattat dwar il-Funzjonament tal-Unjoni Ewropea għandhom jiġu interpretati fis-sens li:

- 1) il-fatt li persuna affiljata ma' skema ta' sigurtà soċjali ta' Stat Terz għall-Unjoni [...], li ma huwiex wiehed mill-Istati Membri taż-[ŻEE] jew [il-Konfederazzjoni Svizzera], tkun sugġetta, bħall-persuni affiljati mas-sigurtà soċjali fi Franza, għall-ġbir mid-dħul tal-kapital [imposti fuq id-dħul mill-kapital] previst mil-leġislazzjoni Franciża li tidhol fil-kamp tar-Regolament [Nru 883/2004], filwaqt li persuna li taqa' taħt skema ta' sigurtà soċjali ta' Stat Membru, li ma huwiex [ir-Repubblika Franciża], ma tistax, fid-dawl tad-dispożizzjonijiet ta' dan ir-regolament, tkun hekk sugġetta, jikkostitwixxi restrizzjoni għall-movimenti tal-kapital li jiġi jew li jkun iddestinat lejn pajjiżi terzi, bħala prinċipju pprojbit mill-Artikolu 63 tat-Trattat dwar il-Funzjonament tal-Unjoni Ewropea;
- 2) fil-każ ta' risposta pożittiva għall-ewwel domanda, restrizzjoni għall-movimenti tal-kapital bħal din, li tirriżulta mill-kombinazzjoni ta' leġislazzjoni Franciża, li tissugġetta għall-ġbir [imposta] fit-tilwima l-proprjetarji kollha ta' ċertu dħul tal-kapital mingħajr ma twettaq hija stess ebda

distinzjoni skont il-post fejn ikunu affiljati ma' skema ta' sigurtà soċjali, u ta' att tad-dritt idderivat tal-Unjoni [...], tista' titqies li hija kompatibbli mad-dispożizzjonijiet tal-imsemmi artikolu tat-[Trattat FUE], b'mod partikolari:

- fir-rigward tal-Artikolu 64(1) tat-[TFUE], għall-movimenti tal-kapital li jidhlu fil-kamp tiegħu, minhabba li r-restrizzjoni tirriżulta mill-applikazzjoni tal-prinċipju ta' unicità tal-leġislazzjoni previst fl-Artikolu 11 tar-Regolament [Nru 883/2004], introdott fid-dritt tal-Unjoni mill-Artikolu 13 tar-Regolament [Nru 1408/71], jiġifieri f'data li taqa' qabel il-31 ta' Diċembru 1993, minkejja li l-għbir fuq id-dhul tal-kapital inkwistjoni kien ġie stabbilit jew kien sar applikabbli wara l-31 ta' Diċembru 1993;
- fir-rigward tal-Artikolu 65(1) tat-Trattat, minhabba li l-leġislazzjoni fiskali Franciża, applikata b'mod konformi mar-Regolament tad-29 ta' April 2004, tistabbilixxi distinzjoni bejn kontribwenti li ma jinsabux fl-istess sitwazzjoni fid-dawl tal-kriterju li jirriżulta mill-affiljazzjoni ma' skema ta' sigurtà soċjali;
- fir-rigward tal-eżistenza ta' raġunijiet imperattivi ta' interess ġenerali li jistgħu jiġġustifikaw restrizzjoni għall-moviment liberu tal-kapital, li jirriżultaw mid-dispożizzjonijiet li jitqiesu li jikkostitwixxu restrizzjoni għall-movimenti tal-kapital li jiġi jew li jkun iddestinat għal pajjiżi terzi li jissodisfaw l-għan, segwit mir-Regolament [Nru 883/2004], ta' moviment liberu tal-ħaddiema fi ħdan l-Unjoni [...]?"

Fuq id-domandi preliminari

- 18 Permezz taż-żewġ domandi, li għandhom jiġu eżaminati flimkien, il-qorti tar-rinviju essenzjalment tistaqsi jekk l-Artikoli 63 u 65 TFUE għandhomx jiġu interpretati fis-sens li jipprekludu leġislazzjoni ta' Stat Membru, bħal dik inkwistjoni fil-kawża prinċipali, li permezz tagħha, ċittadin ta' dan l-Istat Membru, residenti fi Stat terzi, li ma huwiex Stat Membru taż-ŻEE jew il-Konfederazzjoni Svizzera, u li huwa affiljat hemmhekk ma' skema ta' sigurtà soċjali, huwa suġġett, fl-imsemmi Stat Membru, għal imposti fuq id-dhul mill-kapital fir-rigward ta' kontribuzzjoni fl-iskema ta' sigurtà soċjali stabbilita minn dan l-Istat Membru, filwaqt li ċittadin tal-Unjoni Ewropea li jaqa' taht skema ta' sigurtà soċjali ta' Stat Membru ieħor huwa eżonerat minn dan minhabba l-prinċipju ta' unicità tal-leġislazzjoni applikabbli fil-qasam tas-sigurtà soċjali, kif previst fl-Artikolu 11 tar-Regolament Nru 883/2004, inkwantu tali leġislazzjoni nazzjonali tikkostitwixxi restrizzjoni pprojbita għall-moviment tal-kapital li jiġi jew li jkun iddestinat għal pajjiżi terzi.
- 19 Qabel kollox, għandu jinfakkar li l-Artikolu 63 TFUE jimplementa l-moviment liberu tal-kapital, minn naħa, bejn l-Istati Membri u, min-naħa l-oħra, bejn l-Istati Membri u l-pajjiżi terzi.
- 20 Għal dan il-għan, l-Artikolu 63 TFUE, li jinsab fil-Kapitolu 4 tat-Titolu IV tat-Trattat FUE, intitolat "Il-kapital u l-pagament" jipprovdi li kull restrizzjoni għall-moviment tal-kapital bejn l-Istati Membri kif ukoll bejn l-Istati Membri u l-Istati terzi hija pprojbita.
- 21 Minn dan jirriżulta li l-kamp ta' applikazzjoni territorjali tal-moviment liberu tal-kapital imsemmi fl-Artikolu 63 TFUE ma huwiex limitat għall-moviment tal-kapital bejn l-Istati Membri, iżda huwa estiż ukoll għal tali moviment bejn l-Istati Membri u l-Istati terzi.
- 22 Għal dak li jirrigwarda l-kamp ta' applikazzjoni materjali tal-Artikolu 63 TFUE, għalkemm it-Trattat FUE ma jiddefinixxi il-kunċett ta' "moviment tal-kapital", mill-ġurisprudenza stabbilita tal-Qorti tal-Ġustizzja jirriżulta li tali moviment, fis-sens ta' dan l-artikolu jinkludi, fost oħrajn, it-tranzazzjonijiet li permezz tagħhom il-persuni mhux residenti jwettqu investimenti immobbli fit-territorju ta' Stat Membru (ara, f'dan is-sens, is-sentenzi tal-11 ta' Jannar 2001, Stefan, C-464/98,

EU:C:2001:9, punt 5; tal-5 ta' Marzu 2002, Reisch *et*, C-515/99, C-519/99 sa C-524/99 u C-526/99 sa C-540/99, EU:C:2002:135, punt 30, kif ukoll tat-8 ta' Settembru 2005, Blanckaert, C-512/03, EU:C:2005:516, punt 35).

- 23 Minn dak li ntqal jirriżulta li imposti, bħal dawk li jseħħu taħt il-legiżlazzjoni nazzjonali inkwistjoni fil-kawża prinċipali, sa fejn jirrigwardaw dħul minn immobbli u qligħ kapitali miksub wara t-trasferiment ta' proprjetà immobbli rċevuti minn persuna fizika li għandha n-nazzjonalità ta' dan l-Istat, iżda li ttrissjedi fi Stat terz li ma huwiex Stat Membru taż-ŻEE jew il-Konfederazzjoni Svizzera, jaqgħu taħt il-kunċett ta' "moviment tal-kapital" fis-sens tal-Artikolu 63 TFUE.
- 24 Imbagħad għandu jiġi ddeterminat jekk it-trattament fiskali rriżervat mil-legiżlazzjoni nazzjonali inkwistjoni liċ-ċittadini tagħha li jtrissjedu fi Stat terz li ma huwiex Stat Membru taż-ŻEE jew il-Konfederazzjoni Svizzera u li huma affiljati ma' skema ta' sigurtà soċjali ta' dan l-Istat terz, jikkostitwixxi restrizzjoni għall-moviment tal-kapital, fis-sens tal-Artikolu 63 TFUE.
- 25 Minn ġurisprudenza stabbilita tal-Qorti tal-Ġustizzja jirriżulta li l-miżuri pprojbiti mill-Artikolu 63(1) TFUE, bħala restrizzjonijiet għall-movimenti tal-kapital, jinkludu dawk li huma tali li jiddisswadu lill-persuni mhux residenti milli jinvestu fi Stat Membru jew li jiddisswadu lir-residenti fl-imsemmi Stat Membru milli jinvestu fi Stati oħrajn (sentenzi tat-23 ta' Frar 2006, van Hilten-van der Heijden, C-513/03, EU:C:2006:131, punt 44; tas-26 ta' Mejju 2016, NN (L) International, C-48/15, EU:C:2016:356, punt 44, u tat-2 ta' Ġunju 2016, Pensioenfonds Metaal en Techniek, C-252/14, EU:C:2016:402, punt 27).
- 26 Fil-każ inezami, huwa paċifiku li l-legiżlazzjoni Franciża tittratta bl-istess mod, minn naħa, liċ-ċittadini tagħha li jtrissjedu fi Stat terz, li ma huwiex l-Istati Membri taż-ŻEE jew il-Konfederazzjoni Svizzera, u li huma affiljati hemmhekk ma' skema ta' sigurtà soċjali, u, min-naħa l-oħra, iċ-ċittadini Franciżi li jtrissjedu fi Franza u huma affiljati hemmhekk l-Istat ma' skema ta' sigurtà soċjali, peress li fiż-żewġ każijiet, huma suġġetti bl-istess mod għall-imposti fuq id-dħul mill-kapital previsti minn din il-legiżlazzjoni nazzjonali.
- 27 Min-naħa l-oħra, trattament fiskali iktar favorevoli huwa rriżervat liċ-ċittadini tal-Unjoni li huma affiljati ma' skema ta' sigurtà soċjali ta' Stat Membru ieħor, ta' Stat Membru taż-ŻEE jew tal-Konfederazzjoni Svizzera, peress li huma eżentati mill-imsemmija imposti.
- 28 Issa, tali differenza fit-trattament tista' tkun ta' dissważjoni għall-persuni fiżiċi li huma affiljati ma' skema ta' sigurtà soċjali ta' Stat terz li ma humiex l-Istati Membri taż-ŻEE jew il-Konfederazzjoni Svizzera milli jinvestu fi proprjetà immobbli fl-Istat Membru li tiegħu huma għandhom in-nazzjonalità u hija, għaldaqstant tali li tostakola l-moviment tal-kapital minn tali Stati terzi għall-imsemmi Stat Membru.
- 29 Għaldaqstant, legiżlazzjoni nazzjonali, bħal dik inkwistjoni fil-kawża prinċipali, tikkostitwixxi restrizzjoni għall-moviment liberu tal-kapital bejn Stat Membru u Stat terz li hija, bħala prinċipju, ipprojbita mill-Artikolu 63 TFUE.
- 30 Fl-aħħar nett, għandu jiġi evalwat jekk tali restrizzjoni għall-moviment liberu tal-kapital tistax tiġi ġġustifikata.
- 31 Skont l-Artikolu 65(1)(a) TFUE, "[i]d-dispożizzjonijiet ta' l-Artikolu 63 m'għandhomx jippreġudikaw id-dritt ta' l-Istati Membri [...] li japplikaw id-dispożizzjonijiet rilevanti tal-liġi fiskali tagħhom li jagħmlu distinzjoni bejn persuni li jhallsu t-taxxa li mhumiex fl-istess sitwazzjoni rigward il-post ta' residenza tagħhom [...]"

- 32 Minn ġurisprudenza stabbilita tal-Qorti tal-Ġustizzja jirriżulta li din id-dispożizzjoni, sa fejn hija tikkostitwixxi deroga mill-prinċipju fundamentali tal-moviment liberu tal-kapital, għandha tiġi interpretata b'mod strett. Għaldaqstant, hija ma tistax tiġi interpretata fis-sens li kull leġislazzjoni fiskali li tinkludi distinzjoni bejn il-persuni taxxabbli skont il-post fejn huma jirrisjedu hija awtomatikament kompatibbli mat-Trattat (sentenzi tas-17 ta' Ottubru 2013, Welte, C-181/12, EU:C:2013:662, punt 42, u tas-7 ta' Novembru 2013, K, C-322/11, EU:C:2013:716, punt 34).
- 33 Fil-fatt, id-deroga prevista fl-Artikolu 65(1)(a) TFUE hija hi stess limitata mill-paragrafu 3 tal-istess artikolu, li jipprovdi li d-dispożizzjonijiet nazzjonali msemmija fl-imsemmi paragrafu 1 "m'għandhomx jikkostitwixxu mezz ta' diskriminazzjoni arbitrarja jew restrizzjoni moħbija fuq il-moviment liberu ta' kapital u hlasijiet kif definit fl-Artikolu 63" (sentenza tas-17 ta' Ottubru 2013, Welte, C-181/12, EU:C:2013:662, punt 43).
- 34 Għaldaqstant, għandha ssir distinzjoni bejn it-trattamenti inugwali permessi taħt l-Artikolu 65(1) TFUE u d-diskriminazzjonijiet arbitrarji pprojbiti taħt il-paragrafu 3 tal-istess artikolu. F'dan ir-rigward, minn ġurisprudenza stabbilita tal-Qorti tal-Ġustizzja jirriżulta li, sabiex leġislazzjoni nazzjonali, bhal dik inkwistjoni fil-kawża prinċipali, tkun tista' tiġi kkunsidrata bħala kompatibbli mad-dispożizzjonijiet tat-Trattat dwar il-moviment liberu tal-kapital, jeħtieġ li d-differenza fit-trattament tikkonċerna sitwazzjonijiet li ma humiex oġġettivament paragonabbli jew li d-differenza tkun iġġustifikata minn raġuni imperattiva ta' interess ġenerali (sentenzi tas-6 ta' Ġunju 2000, Verkooijen, C-35/98, EU:C:2000:294, punt 43; tas-7 ta' Settembru 2004, Manninen, C-319/02, EU:C:2004:484, punti 28 u 29, kif ukoll tat-8 ta' Settembru 2005, Blanckaert, C-512/03, EU:C:2005:516, punt 42).
- 35 Għaldaqstant, tqum il-kwistjoni dwar jekk, għal dak li jikkonċerna l-ġbir ta' imposti bhal dawk inkwistjoni fil-kawża prinċipali, teżistix differenza oġġettiva fis-sitwazzjoni, mill-perspettiva tar-residenza tagħhom, bejn ċittadin tal-Unjoni u li jaqa' taħt skema ta' sigurtà soċjali ta' Stat Membru li ma hijiex dik tal-Istat Membru kkonċernat, u ċittadin ta' dan l-Istat Membru affiljat ma' skema ta' sigurtà soċjali fi Stat terz, li ma huwiex Stat Membru taż-ŻEE jew il-Konfederazzjoni Svizzera.
- 36 F'dan ir-rigward, għandu jiġi rrilevat li l-kriterju adottat mil-leġislazzjoni nazzjonali inkwistjoni fil-kawża prinċipali sabiex issir distinzjoni tas-sitwazzjoni bejn il-persuni fiżiċi taxxabbli ċertament ma huwiex konness mar-residenza tagħhom, iżda huwa bbażat fuq l-affiljazzjoni tagħhom ma' skema ta' sigurtà soċjali.
- 37 Madankollu, sa fejn persuni fiżiċi mhux affiljati ma' skema ta' sigurtà soċjali ta' Stat Membru huma, ta' spiss, persuni li ma humiex residenti f'dan l-istess Stat, tali kriterju fir-realtà jwassal għal distinzjoni tal-persuni fiżiċi taxxabbli skont ir-residenza tagħhom (ara, f'dan is-sens, is-sentenza tat-8 ta' Settembru 2005, Blanckaert, C-512/03, EU:C:2005:516, punt 38).
- 38 Għaldaqstant, għandu jiġi vverifikat jekk ċittadin tal-Unjoni affiljat ma' skema ta' sigurtà soċjali ta' Stat Membru ieħor jinsabx, fir-rigward tal-għan kif ukoll tal-iskop u l-kontenut tal-leġislazzjoni ta' dan l-Istat Membru, f'sitwazzjoni paragonabbli għal dik ta' ċittadin tal-imsemmi Stat, iżda li jirrisjedi fi Stat terz, li ma huwiex Stat Membru taż-ŻEE jew il-Konfederazzjoni Svizzera u huwa affiljat ma' skema ta' sigurtà soċjali f'dan l-Istat (ara, f'dan is-sens, is-sentenza tat-2 ta' Ġunju 2016, Pensioenfonds Metaal en Techniek, C-252/14, EU:C:2016:402, punt 48).
- 39 Għal dak li jirrigwarda, fil-każ inezami, l-għan tal-leġislazzjoni Franċiża, għandu jittfakkar, hekk kif tfakkar fil-punti 13 sa 15 tas-sentenza preżenti, li l-istqarrijiet għall-istampa inkwistjoni fil-kawża prinċipali sempliċement jippreċiżaw il-modalitajiet tar-rimbors tal-imposti migbura bi ksur tad-dritt tal-Unjoni fir-rigward tal-persuni fiżiċi li jircievu dħul mill-kapital fi Franza, iżda li jaqgħu taħt l-iskema ta' sigurtà soċjali ta' Stat Membru ieħor.

- 40 Fil-fatt, skont il-prinċipju ta' unicità tal-leġiżlazzjoni applikabbli fil-qasam tas-sigurtà soċjali, kif previst fl-Artikolu 11 tar-Regolament Nru 883/2004, Stat Membru ma jistax jiġbor, fir-rigward taċ-ċittadini tal-Unjoni li huma affiljati ma' skema ta' sigurtà soċjali ta' Stat Membru ieħor, imposti bħal dawk inkwistjoni fil-kawża prinċipali, li minkejja li huma kklassifikati bħala taxxa mil-leġiżlazzjoni nazzjonali, għandhom konnessjoni diretta u suffiċjentement rilevanti mal-leġiżlazzjonijiet relatati mal-fergħat ta' sigurtà soċjali elenkati fl-Artikolu 3(1) tar-Regolament Nru 883/2004, u li huma allokatu speċifikament għall-finanzjament ta' skema ta' sigurtà soċjali tal-ewwel Stat Membru (ara, f'dan is-sens, is-sentenza tas-26 ta' Frar 2015, de Ruyter, C-623/13, EU:C:2015:123, punti 23, 24, 26 u 39).
- 41 Dan il-prinċipju ta' unicità tal-leġiżlazzjoni applikabbli fil-qasam tas-sigurtà soċjali huwa intiż, għal dak li jikkonċerna liċ-ċittadini tal-Unjoni li jiċċaqalqu ġewwa l-Unjoni, jevita l-kumplikazzjonijiet li jistgħu jirriżultaw mill-applikazzjoni simultanja ta' diversi leġiżlazzjonijiet nazzjonali u sabiex jelimina l-inugwaljanzi fit-trattament li jkunu l-konsegwenza ta' sovrappożizzjoni parzjali jew totali tal-leġiżlazzjonijiet applikabbli (ara, f'dan is-sens, is-sentenza tas-26 ta' Frar 2015, de Ruyter, C-623/13, EU:C:2015:123, punt 37 u l-ġurisprudenza ċċitata).
- 42 Minn dak li ntqal jirriżulta li teżisti differenza oġġettiva bejn, minn naħa, is-sitwazzjoni ta' ċittadin tal-Istat Membru kkonċernat li jirrisjedi fi Stat terz li ma huwiex Stat Membru taż-ŻEE jew il-Konfederazzjoni Svizzera u huwa affiljat hemmhekk ma' skema ta' sigurtà soċjali u, min-naħa l-oħra, is-sitwazzjoni ta' ċittadin tal-Unjoni affiljat ma' skema ta' sigurtà soċjali ta' Stat Membru ieħor, sa fejn dan tal-aħħar biss jista' jibbenefika mill-prinċipju ta' unicità tal-leġiżlazzjoni fil-qasam tas-sigurtà soċjali, previst fl-Artikolu 11 tar-Regolament Nru 883/2004, minhabba l-moviment tiegħu ġewwa l-Unjoni.
- 43 Min-naħa l-oħra, ma teżisti ebda differenza oġġettiva bejn is-sitwazzjoni ta' ċittadin ta' Stat Membru, li jirrisjedi fi Stat terz li ma huwiex Stat Membru taż-ŻEE jew il-Konfederazzjoni Svizzera, u huwa affiljat hemmhekk ma' skema ta' sigurtà soċjali, u dik ta' ċittadin ta' dan l-istess Stat Membru li jirrisjedi hemmhekk u li huwa affiljat f'dan l-Istat ma' skema ta' sigurtà soċjali, sa fejn, f'dawn iż-żewġ każijiet, huma ma eżerċitawx il-libertà ta' moviment fi hdan l-Unjoni u ma jistgħux, għaldaqstant, jinvokaw il-benefiċċju tal-prinċipju ta' unicità tal-leġiżlazzjoni fil-qasam tas-sigurtà soċjali.
- 44 Minn dan isegwi li leġiżlazzjoni nazzjonali, bħal dik inkwistjoni fil-kawża prinċipali, tista' tiġi gġustifikata, fir-rigward tal-Artikolu 65(1)(a) TFUE, bid-differenza oġġettiva tas-sitwazzjoni li teżisti bejn persuna fiżika, ċittadina ta' Stat Membru iżda residenti fi Stat terz, li ma huwiex Stat Membru taż-ŻEE jew il-Konfederazzjoni Svizzera, u li hija affiljat hemmhekk ma' skema tas-sigurtà soċjali, u ċittadin tal-Unjoni li jirrisjedi fi Stat Membru ieħor u li huwa affiljat ma' skema ta' sigurtà soċjali hemmhekk.
- 45 Fi kwalunkwe każ, għandu jingħad ukoll li interpretazzjoni differenti twassal sabiex ċittadin ta' Stat Membru, li jirrisjedi fi Stat terz, li ma huwiex Stat Membru taż-ŻEE jew il-Konfederazzjoni Svizzera, bħal F. Jahin, jibbenefika mill-prinċipju ta' unicità tal-leġiżlazzjoni applikabbli fil-qasam tas-sigurtà soċjali, previst fl-Artikolu 11 tar-Regolament Nru 883/2004, minkejja li, konformement mal-Artikolu 2(1) ta' dan ir-regolament, dan japplika biss għaċ-ċittadini ta' wiehed mill-Istati Membri li huma sugġetti għal-leġiżlazzjoni soċjali ta' Stat Membru jew ta' diversi Stati Membri.
- 46 Issa, peress li t-Trattat FUE ma jinkludi ebda dispożizzjoni li testendi l-moviment liberu tal-ħaddiema għall-persuni li jemigraw lejn Stat terz, għandu jiġi evitat li l-interpretazzjoni tal-Artikolu 63(1) TFUE, għal dak li jikkonċerna r-relazzjonijiet mal-pajjiżi terzi, li ma humiex l-Istati Membri taż-ŻEE jew il-Konfederazzjoni Svizzera, tippermetti li persuni li ma jaqgħux fil-limiti tal-kamp ta' applikazzjoni territorjali tal-moviment liberu tal-ħaddiema, jibbenefikaw minn dan (ara, f'dan is-sens, is-sentenza tat-13 ta' Novembru 2012, Test Claimants in the FII Group Litigation, C-35/11, EU:C:2012:707, punt 100).

47 Minn dak li ntqal, ir-risposta għad-domandi magħmula għandha tkun li l-Artikoli 63 u 65 TFUE għandhom jiġu interpretati fis-sens li ma jipprekludux il-leġiżlazzjoni ta' Stat Membru, bhal dik inkwistjoni fil-kawża prinċipali, li permezz tagħha, ċittadin ta' dan l-Istat Membru, residenti fi Stat terz, li ma huwiex Stat Membru taż-ŻEE jew il-Konfederazzjoni Svizzera, u li huwa affiljat hemmhekk ma' skema ta' sigurtà soċjali, huwa sugġett, fl-imsemmi Stat Membru, għal imposti fuq id-dhul mill-kapital fir-rigward ta' kontribuzzjoni fl-iskema ta' sigurtà soċjali stabbilita minn dan l-Istat Membru, filwaqt li ċittadin tal-Unjoni li jaqa' taht skema ta' sigurtà soċjali ta' Stat Membru ieħor huwa eżonerat minn dan minhabba l-prinċipju ta' unicità tal-leġiżlazzjoni applikabbli fil-qasam tas-sigurtà soċjali skont l-Artikolu 11 tar-Regolament Nru 883/2004.

Fuq l-ispejjeż

48 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeciedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (L-Għaxar Awla) taqta' u tiddeciedi:

L-Artikoli 63 u 65 TFUE għandhom jiġu interpretati fis-sens li ma jipprekludux il-leġiżlazzjoni ta' Stat Membru, bhal dik inkwistjoni fil-kawża prinċipali, li permezz tagħha, ċittadin ta' dan l-Istat Membru, residenti fi Stat terz, li ma huwiex Stat Membru taż-Żona Ekonomika Ewropea (ŻEE) jew il-Konfederazzjoni Svizzera, u li huwa affiljat hemmhekk ma' skema ta' sigurtà soċjali, huwa sugġett, fl-imsemmi Stat Membru, għal imposti fuq id-dhul mill-kapital fir-rigward ta' kontribuzzjoni fl-iskema ta' sigurtà soċjali stabbilita minn dan l-Istat Membru, filwaqt li ċittadin tal-Unjoni li jaqa' taht skema ta' sigurtà soċjali ta' Stat Membru ieħor huwa eżonerat minn dan minhabba l-prinċipju ta' unicità tal-leġiżlazzjoni applikabbli fil-qasam tas-sigurtà soċjali skont l-Artikolu 11 tar-Regolament (KE) Nru 883/2004 tal-Parlament Ewropew u tal-Kunsill tad-29 ta' April 2004 dwar il-kordinazzjoni ta' sistemi ta' sigurtà soċjali.

Borg Barthet

Berger

Biltgen

Mogħtija f'qorti bil-miftuħ fil-Lussemburgu, fit-18 ta' Jannar 2018.

Ir-Registratur
A. Calot Escobar

Li qed jaġixxi bħala President
tal-Għaxar Awla
A. Borg Barthet